



TRIBUNAL GHAL TALBIET ZGHAR

**GUDIKATUR DR.
PETER BORG COSTANZI**

Seduta tas-26 ta' Frar, 2008

Talba Numru. 857/2007

Talba Nru: 857/07PBC

**Anthony Hammett
309032M**

Vs

**Vincent Vella
398054M**

It-Tribunal

Ra l-Avviz tat-talba li bih l-attur talab li l-konvenut jigi kkundannat ihallas is-somma ta' elf, tlett mija u tletin lira Maltin (Lm1,330) li huma ekwivalenti ghal tlett elef u tmienja u disghin Euro u seba' centezmi (€3,098.07) u dan billi fis-sena 2000 il-konvenut kien ghamel xoghol fuq

il-boat ta' l-attur bl-isem "Sea Sport". Fost ix-xoghol li sar kien hemm xiri u twahhil ta' gearbox.

Illi l-konvenut, ghas-servizz professjonali tieghu u spejjez, kien talab lill-attur is-somma ta' sitt elef, tmien mija u zewg Euros u sebgha u erbghin centezmu (€6,802.47) - (Lm2,920.30c) liema somma l-attur hallas lill-konvenut fl-14 ta' Jannar, 2000.

Illi l-konvenut recentement permezz ta' ittra ufficjali talab lill-attur hlas ta' tlett elef, seba' mija u tlett Euros u sebghin centezmu (€3,703.70) - (Lm1,590) ghall-istess xoghol fuq insemmi.

Illi ghaldaqstant jirrizulta illi l-attur kien hallas lill-konvenut aktar minn dak verament dovut lill-konvenut u l-attur qed jitlob ir-rimbors tal-hlas fl-ammont ta' tlett elef u tmienja u disghin Euro u seba' centezmi (€3,098.07) - (Lm1,330).

Ra r-Risposta tal-konvenut li biha wiegeb illi l-ammont mitlub qed jigi kkontestat in vista tal-fatt illi l-attur huwa zbaljat fir-ragunament tieghu u dan peress illi meta l-konvenut talab il-hlas ta' tlett elef, seba' mija u tlett Euros u sebghin centezmu (€3,703.70) - (Lm1,590) permezz ta' ittra ufficjali, dan kien jirrapprezenta dak li min ghalih kien ghadu dovut lilu mill-attur wara li kien gja' rcieva depozitu akkont ta' elfejn, tlett mija u disgha u ghoxrin Euro u sebgha u tletin centezmu (€2,329.37) - (Lm1,000). In segwitu ma baqax jinsisti ghal dan il-bilanc ta' tlett elef, seba' mija u tlett Euros u sebghin centezmu (€3,703.70) - (Lm1,590) peress illi rrealizza illi kienu gja' mhallsa. Di fatti l-konvenut kien intitolat ghall-hlas ta' xoghol u parts fis-somma ta' madwar sitt elef, hames mija u tnejn u ghoxrin Euro u hamsa u ghoxrin centezmu (€6,522.25) - (Lm2,800) u konsegwentement ghalhekk mhux minnu li l-konvenut hallas izzejjed.

Bl-ispejjez kontra l-attur minn issa ngunt ghas-subizzjoni.

Sema' x-xhieda ta' Anthony Hammet u ta' Vincent Vella.

Sema' t-trattazzjoni ta' Dr Carmel Chircop ghall-attur u ta' Dr Anthony Cutajar ghall-konvenut.

Ikkunsidra

Illi mill-provi prodotti jirrizulta illi fil-bidu tas-sena 2000 il-konvenut ghamel xoghol ta' mekkanik fuq il-*boat* ta' l-attur li jisimha "Sea Sport" tal-marka Carver. Dan ix-xoghol kien jikkonsisti fis-sostituzzjoni tal-*gearbox* u dan billi l-konvenut kellu jixtri *gearbox* gdid u jerga' jinstallah u xoghol iehor ta' manutenzjoni fuq l-istess *boat*. Ix-xoghol sar u dak iz-zmien il-konvenut hareg invoice li ggib id-data tat-12 ta' Jannar, 2000 numru 368 fl-ammont ta' sitt elef, tmien mija u zewg Euros u sebgha u erbghin centezmu (€6,802.47) - (Lm2,920.30c).

Permezz ta' ittra ta' l-avukat tieghu tas-26 ta' Gunju, 2007 il-konvenut kiteb lill-attur fejn talbu hlas ta' "is-somma komplessiva ta' elf, hames mija u disghin lira Maltin (Lm1,590) rapprezentanti bilanc minn somma akbar ta' flus li ghadha dovuta minnek ghall-prezz ta' *gearbox* u xoghol relatat".

Illi t-Tribunal huwa sodisfatt illi Anthony Hammet m'ghamilx reazzjoni ghal din l-ittra u ghalhekk saret ittra ufficjali ezekuttiva a tenur ta' l-Artikolu 166A tal-Kapitolu 12 fid-29 t'Awissu 2007 fejn giet replikata l-imsemmija talba. Meta Anthony Hammet ircieva din l-ittra huwa nterpreta din l-ittra bhala sitwazzjoni li ghalih kienet tfisser illi meta originarjament kien gie pprezentat l-invoice ta' sitt elef, tmien mija u zewg Euros u sebgha u erbghin centezmu (€6,802.47) - (Lm2,920.30c), dan kien esagerat u li permezz ta' l-imsemmija ittra u ittra ufficjali l-konvenut Vella kixef idejh li fil-fatt il-kont kellu jkun ta' tlett elef, seba' mija u tlett Euros u sebghin centezmu (€3,703.70) - (Lm1,590) u ghalhekk Anthony Hammet qed jitlob rifuzjoni tad-differenza billi jirrizulta mill-provi illi fl-14 ta' Jannar, 2000 il-kont ta' sitt elef, tmien mija u zewg Euros u sebgha u erbghin centezmu (€6,802.47) - (Lm2,920.30c) gie mhallas.

Stabbilit il-premess it-Tribunal huwa tal-fehma illi l-verita' kienet illi l-kont veru u attwali kien ta' sitt elef, tmien mija u zewg Euros u sebgha u erbghin centezmu (€6,802.47) - (Lm2,920.30c). Meta nkitbu l-imsemmija zewg ittri, li ma

nnotax l-attur kien illi l-konvenut kien qed jitlob "bilanc" u ma kienx qed jitlob il-prezz shih. Inoltre, l-konvenut xehed, u dwar dan it-Tribunal jemmen li din kienet il-verita', illi meta sar il-ftehim bejn il-partijiet dak iz-zmien l-attur kien tah pagament akkont u go mohhu l-konvenut dahhalha illi l-bilanc ma kienx imhallas. Dak iz-zmien il-konvenut kellu mard serju fil-familja u dan jista' jaghti lok ghall-fatt li nesa li l-bilanc kien attwalment thallas.

Di fatti l-konvenut xehed li meta ntbaghtet l-imsemmija ittra ufficjali Anthony Hammet kien cempillu u nformah li l-kont kien attwalment imhallas. Il-konvenut mar id-dar ta' Anthony Hammet. Anthony Hammet urih l-ircevuta relattiva u dak il-hin stess il-konvenut skuza ruhu u nforma lil Anthony Hammet li dawk l-ittri kienu ntbaghtu bi zball. Cio nonostante, Anthony Hammet baqa' ghaddej u pprezenta l-kawza odjerna izda t-Tribunal huwa sodisfatt illi attwalment ma kienx kaz ta' arrikkiment indebitu da parti tal-konvenut izda kien kaz ta' zball genwin li ghalih il-konvenut skuza ruhu minnufih.

Illi ghalhekk it-talba kif dedotta ma tirrizultax u ghandha tigi michuda. Galadarba l-konvenut kie gja' gie avzat b'din is-sitwazzjoni, t-Tribunal jidhirli illi ghandu jbati wkoll l-ispejjez relattivi ta' din il-kawza.

Ghaldaqstant it-Tribunal jaqta' u jiddeciedi billi jichad it-talba ta' l-attur bl-ispejjez kontra tieghu.

< Sentenza Finali >

-----TMIEM-----